

Практычнае заданне.

Вызваленне Беларусі ад германскіх захопнікаў.

Выкарыстоўваючы прадстаўленыя матэрыялы, адкажыце на пытанні (выканайце заданні):

1. Якія воінскія фарміраванні прымалі ўдзел у вызваленні БССР ад германскіх захопнікаў? Пакажыце іх размяшчэнне на картасхеме.
2. Якія два этапы выдзяляюць у аперацыі “Баграціён”?
3. Якую ролю ў вызваленні БССР ад германскіх захопнікаў адыгралі беларускія партызаны?
4. Складзіце схему: “Прычыны паспяховасці Беларускай наступальнай аперацыі «Баграціён»”.

I. Картасхема. Беларуская наступальная аперацыя «Баграціён»



II. Беларуская наступальная аперацыя "Баграціён". *(на матэрыялах вучэбнага дапаможніка «Гісторыя Беларусі 1917 г. – пачатак ХХІ ст. 9 клас»)*

У чэрвені 1944 г. пачалася Беларуская наступальная аперацыя "Баграціён". Яе план заключаўся ў наступным. Войскі Чырвонай Арміі, выкарыстоўваючы дапамогу партызан і мясцовых жыхароў, адначасова пераходзяць у наступленне на віцебскім, аршанскім і бабруйскім напрамках і магутнымі ўдарамі прарываюць абарону праціўніка. Затым яны ліквідуюць групоўкі ворага ў раёнах Віцебска і Бабруйска і наносяць удары на мінскім напрамку з мэтай акружэння і знішчэння войскаў праціўніка ў так званых «катлах».

Наступленне савецкіх войскаў быў нечаканым для ворага. Германскае камандаванне меркавала, што яно адбудзецца на тэрыторыі Украіны. Аднак аперацыя пачалася менавіта ў Беларусі, дзе былі цяжкапраходныя балоты і лясы. Пераадолець іх байцам Чырвонай Арміі дапамагалі мясцовыя жыхары і партызаны.

У ноч на 20 чэрвеня партызаны атакавалі чыгуначныя камунікацыйныя групы армій "Цэнтр" на ўсім працягу ад лініі фронту да дзяржаўнай граніцы і нанеслі свой знакаміты рэйкавы ўдар. Усяго за адну ноч на 20 чэрвеня 1944 г. было перабіта 40775 рэек. Толькі з 26 па 29 чэрвеня партызаны захапілі, разграмілі і спусцілі пад адхон 147 варожых эшалонаў. Партызаны дэзарганізавалі рух, захапілі і ўтрымлівалі да падыходу Чырвонай Арміі дзясяткі чыгуначных станцый.

Ужо на трэці дзень баявых дзеянняў быў вызвалены Віцебск, на чацвёрты - Орша. 3 ліпеня 1944 г. быў вызвалены Мінск. На ўсходзе і паўднёвым усходзе ад Мінска было завершана акружэнне больш чым 100-тысячнай групоўкі войскаў праціўніка. У ходзе далейшага наступлення Чырвоная Армія 28 ліпеня вызваліла Брэст. Германскія захопнікі былі выгнаны з беларускай зямлі.

Пасля вайны на 21-м кіламетры шашы Мінск - Масква быў узведзены велічны Курган Славы ў гонар воінаў чатырох франтоў, якія вызвалілі Беларусь. Разам з Чырвонай Арміяй у вызваленні Беларусі ўдзельнічалі салдаты і афіцэры 1-й польскай пяхотнай дывізіі імя Тадэвуша Касцюшкі, лётчыкі-добраахвотнікі французскага знішчальнага авіяпалка "Нармандыя - Нёман".

III. К.К. Ракасоўскі. Разгром *(на матэрыялах хрэстаматыі "Вялікая Айчынная вайна савецкага народа (у кантэксце Другой сусветнай вайны)")*.

Поспех нашых войскаў у Беларускай аперацыі, на мой погляд, у значнай меры тлумачыцца тым, што Стаўка Вярхоўнага Галоўнакамандавання выбрала ўдалы момант для нанясення ўдару. <...>

Увасабляючы ў жыццё дырэктыву Стаўкі, камандаванне і штаб 1-га Беларускага фронту сумесна з камандуючымі родамі войскаў і начальнікамі службаў, пры ўдзеле камандармаў распрацавалі падрабязны план маючай адбыцца аперацыі, вызначылі напрамкі галоўных удараў, паставілі канкрэтныя задачы перад кожным злучэннем.

Улічваючы выключныя цяжкасці дзеянняў у лясіста-багністай мясцовасці, мы правялі вялікія інжынерныя працы. Была наладжана і неабходная сувязь.

Служба тылу здолела своєчасова падвезці ўсё патрэбнае фронту і стварыць неабходныя запасы баявой тэхнікі, узбраення, боепрыпасаў, харчавання. <...>

У ходзе аперацыі паміж штабам фронту і камандуючымі арміямі, а таксама камандзірамі часцей была добра арганізавана сувязь, ажыццяўлялася цеснае ўзаемадзеянне. Камандуючыя арміямі прадэманстравалі выключна высокі ўзровень аператыўнага майстэрства, шырока прымянялі манеўр на акружэнне буйных груповак ворага. Камандзіры ўсіх ступеняў, якія атрымалі баявы вопыт у папярэдніх бітвах, умела кіравалі войскамі. Паспехам аперацыі мы былі абавязаны ўзросламу майстэрству, выключнай мужнасці, масаваму гераізму нашых воінаў. <...>

Палітычныя органы, партыйныя і камсамольскія арганізацыі здолелі згуртаваць камуністаў і камсамольцаў, натхніць войскі на пераадоленне ўсіх цяжкасцяў.